

(ബി) അനുബന്ധമായി ചേർത്തിരിക്കുന്നു.*

(സി) ഇപ്പോൾ പരിഗണനയിലില്ല.

വിജിലൻസ് വിഭാഗം

10 (*640) ശ്രീമതി യു. പ്രതിഭ ഹതി :

ശ്രീ. ബി. സത്യൻ :

ശ്രീ. ആർ. രാജേഷ് :

ശ്രീ. ഡി. കെ. മുരളി : താഴെ കാണുന്ന ചോദ്യങ്ങൾക്ക് വൈദ്യുതിയും ദേവസ്വവും വകുപ്പുമന്ത്രി സദയം മറുപടി നൽകുമോ:

(എ) ഹൈക്കോടതി നിർദ്ദേശപ്രകാരം, തിരുവിതാംകൂർ ദേവസ്വം ബോർഡിൽ രൂപീകരിച്ച പോലീസ് വിജിലൻസ് വിഭാഗം വേണ്ടെന്നുവച്ച കാര്യം ശ്രദ്ധയിൽപ്പെട്ടിരുന്നോ; ഉത്തരവിന്റെ പകർപ്പ് ലഭ്യമാണോ;

(ബി) ദേവസ്വം ബോർഡിൽ സാധന സാമഗ്രികൾ വാങ്ങുന്നതുമായി ബന്ധപ്പെട്ട എല്ലാ ഫയലുകളും പോലീസ് വിജിലൻസിന് നൽകണമെന്ന നിർദ്ദേശത്തെ തുടർന്നാണ് ഇത്തരത്തിൽ തീരുമാനിച്ചതെന്ന ആരോപണം പരിശോധനാ വിധേയമാക്കിയിട്ടുണ്ടോ;

(സി) ഉത്തരവിറക്കിയ സെക്രട്ടറിയുടെയുള്ള നിരവധി ഉന്നതർ ഇതിനുമുമ്പ് ആരോപണ വിധേയരായിരുന്ന കാര്യം ഗൗരവമായി കാണുന്നുണ്ടോ;

(ഡി) ദേവസ്വം ബോർഡിൽ, പോലീസ് വിജിലൻസിന് പകരം ഏർപ്പെടുത്താനുദ്ദേശിക്കുന്ന സംവിധാനമെന്താണ്; അതിന്റെ ഘടന സത്യസന്ധത ഉറപ്പുവരുത്തുന്നതാണോ; വിശദമാക്കുമോ?

വൈദ്യുതിയും ദേവസ്വവും വകുപ്പുമന്ത്രി (ശ്രീ. കടകംപള്ളി സുരേന്ദ്രൻ):

(എ) തിരുവിതാംകൂർ ദേവസ്വം ബോർഡിൽ രൂപീകരിച്ച പോലീസ് വിജിലൻസ് വിഭാഗം വേണ്ടെന്നു വച്ചിട്ടില്ല. തിരുവിതാംകൂർ ദേവസ്വം ബോർഡിൽ ചീഫ് വിജിലൻസ് ഓഫീസറെ നിയമിക്കുന്നതിനുള്ള നടപടി കൈക്കൊണ്ടുവരുന്നു.

(ബി) അങ്ങനെ ഒരു മാർഗ്ഗനിർദ്ദേശം നിലവിലില്ല.

(സി) സെക്രട്ടറി ഉൾപ്പെടെയുള്ള ഉന്നതർ ആരോപണ വിധേയരായിരുന്ന കാര്യം ഗൗരവമായി കാണുന്നുണ്ട്.

* ലൈബ്രറിയിൽ വച്ചിട്ടുണ്ട്.

(ഡി) തിരുവിതാംകൂർ ദേവസ്വം ബോർഡിന്റെ സാമ്പത്തിക സ്ഥിതിക്ക് അനുസരണമായി കാര്യക്ഷമമായ വിജിലൻസ് പ്രവർത്തനം ഉണ്ടാകുന്നതിലേക്കായി വിജിലൻസ് വിഭാഗം പുനഃസംഘടിപ്പിക്കുന്നത് സംബന്ധിച്ച് പ്രൊപ്പോസൽ സമർപ്പിക്കുന്നതിന് ദേവസ്വം കമ്മീഷണർ ചെയർമാനായി തിരുവിതാംകൂർ ദേവസ്വം ബോർഡ് ഒരു കമ്മിറ്റി രൂപീകരിച്ചിട്ടുള്ളതാണ്.

ജനകീയ പങ്കാളിത്ത പദ്ധതികൾ

11 (*641) ശ്രീ. സി. കെ. ശശീന്ദ്രൻ :

ശ്രീ. പുരുഷൻ കടലുണ്ടി :

ശ്രീ. കെ. ജെ. മാക്സി :

ശ്രീ. പി. ടി. എ. റഹീം : താഴെ കാണുന്ന ചോദ്യങ്ങൾക്ക് സഹകരണവും വിനോദസഞ്ചാരവും വകുപ്പുമന്ത്രി സദയം മറുപടി നൽകുമോ

(എ) വിനോദസഞ്ചാര കേന്ദ്രങ്ങളെ ജനകീയ പങ്കാളിത്തത്തോടെ ഉന്നത നിലവാരത്തിലേക്ക് ഉയർത്തുന്നതിനായി തയ്യാറാക്കിയിട്ടുള്ള പദ്ധതിയുടെ വിശദാംശം നൽകുമോ;

(ബി) പദ്ധതി പ്രകാരം തെരഞ്ഞെടുക്കുന്ന വിനോദസഞ്ചാര കേന്ദ്രങ്ങളിൽ അടിസ്ഥാന സൗകര്യങ്ങൾ ഉറപ്പുവരുത്താനായി പദ്ധതിയുണ്ടോ;

(സി) ഇത്തരം സ്ഥലങ്ങൾ വൃത്തിയാക്കെ പരിപാലിക്കാൻ എങ്ങനെ സാധിക്കുമെന്ന് അറിയിക്കുമോ;

(ഡി) വിനോദസഞ്ചാര വ്യവസായത്തിന് സംസ്ഥാന സമ്പദ് രംഗത്തുള്ള പങ്ക് വിലയിരുത്തിയിട്ടുണ്ടോ; വിശദാംശം നൽകുമോ?

സഹകരണവും വിനോദസഞ്ചാരവും വകുപ്പുമന്ത്രി (ശ്രീ. എ. സി. മൊയ്തീൻ):

(എ) കേരളത്തിലെ വിനോദസഞ്ചാര മേഖലയെ പരിപോഷിപ്പിക്കുന്നതിന്റെയും പുതിയ ടൂറിസം സീസണെ വരവേൽക്കാനുമുള്ള ഒരുക്കത്തിന്റെയും മുന്നോടിയായി "ഗ്രീൻ കാർപ്പറ്റ്" എന്ന പദ്ധതി ആവിഷ്കരിച്ചിട്ടുണ്ട്. കേരളത്തിലെ 14 ജില്ലകളിലുമുള്ള തെരഞ്ഞെടുത്ത 84 വിനോദ സഞ്ചാര കേന്ദ്രങ്ങളിലെ അടിസ്ഥാന സൗകര്യം, പരിസര ശുചിത്വം, പൊതു സൗകര്യങ്ങൾ, മെച്ചപ്പെട്ട സേവന ലഭ്യത എന്നിവയടക്കം ഉറപ്പുവരുത്തുവാൻ ബഹുജനപങ്കാളിത്ത സ്വഭാവത്തോടെ ടൂറിസം വകുപ്പ് ആവിഷ്കരിച്ച് നടപ്പാക്കുന്ന നൂതന കർമ്മ പദ്ധതിയാണിത്. സെപ്റ്റംബർ 1 മുതൽ ഒക്ടോബർ 31 വരെ ഒരു ക്യാമ്പയിനായി തെരഞ്ഞെടുത്ത പ്രദേശങ്ങളിൽ ഗ്രീൻ കാർപ്പറ്റ്